



ERITREAN REVOLUTIONARY DEMOCRATIC FRONT

መግለጺ ደገፍ ሰደግኤ፡  
ንመበል 19-ዓመት ጽንብል ልደት ደምሓኩኤ።

ብቐዳምነት፡ እንቋዕ ንመበል 19-ዓመት ልደት ደሞክራሲያዊ ምንቅስቃስ ሓርነት ኩናማ ኤርትራ(ደምሓኩኤ) አብጻሓኩም ክንብል እንከሎና ሓጎስ ይስማዓና።

ኩላትና ከም ንፈልጦ፡ ህዝብታት ኤርትራ አንጻር ባዕዳዊ መግዛእቲ ዘይተሓለለ ተጋድሎ ከካይዱ ዝተበገሱ፡ አብ ነጻ ኤርትራ፡ አብ ክሊ ብዙሕነቶም፡ መሰሎምን ማዕርነቶምን ተኸበሩሎም፡ ብመንገዲ ሰላም፣ ዲሞክራሲን ቁጠባዊ ምዕባልን ንቐድሚት ክምርሹ ብምድላይ ነበረ። እንተኾነ ግን፡ ዘይሓሰቡዎ ወደቓ ወሪዱዎም። ብወላድና ዝበሉዎ መሪሕነት ህግደፍ ተጠሊሞም። አብ መላእ ሃገር፡ ጭቆና ሳዕሪሩ። ፍትሒ ተረገጹ። መሰልን ማዕርነትን ብሄራትና ጥራሕ ዘይኮነሱ፡ ህልውናን ተኸሊዱ። በብእዋኑ አብ ህዝብታትና ድኽነትን ዓጸቦን ሳዕሪሩ፤ ናብ ዳግማይ ስደት ብቐፍላዎት ይውሕዙ ኣሎዉ።

ህዝብታት ኤርትራ፡ አብ ትሕቲ ገባቲ ስርዓት ህግደፍ፡ ኩሉ ዓይነት በደላት ክበጽሑም ጸኒሑን ኣሎን። አብ ዘበነ ህግደፍ፡ አብ ልዕሊ ኩሎም ህዝብታትና፡ ዘይተነገረሎምምበር ዘይተፈጸሙ ዓይነት በደላት የለዉን ምባል ፍጹም ቃለ-አጋንኖ ኣይኮነን። ከም ሓቂ፡ ህዝብታትና አብ ዘበነ መግዛእቲ ካብ ዝወርዶም ዝነበረ ኣደራዕ ጭቆና፡ አብ ዘበነ ኣገዛዝኣ ህግደፍ፡ እንተዘይከፈኡ ኣይሓይሽን ምባል፡ ካብ ዕወር ጽልኢ ዝብገስ ቤላ-በለው ዘይኮነሱ፡ ነቲ አብ ባይታ ኤርትራ ዘሎ ክውንነት፡ ከምዘሎዎ ብድፍረት ክትድሕድሑ ምብቃዕ እዩ።

እምበኣርክስ፡ ደምሓኩኤ ከም ፖሎቲካዊ ውድብ፡ አብ ባይታ ኤርትራ ክውለድ ዝገበሮ መሰረታዊ ምክንያት፡ አብ ልዕሊ ብሄረ ኩናማ ኤርትራ፡ ካብ ዘበነ ባዕዳዊ መግዛእቲ ብትሕዝቶ ዘይፍሉ፡ ግን ድማ ብመልክዑ ፍልይ ዝበለ ዘቤታዊ ናይ መሰልን ማዕርነት ግህሰት እዩ። ከም ኩሎም ብሄራትና፡ ህልውንኡ ተኸሊዱ፡ መሪሕነት ህግደፍን ውሑዳት መጋበርያታቱን ዝዕንድሩላ ኤርትራ ክትድኮን ብምጅማራ እዩ፡ ብ01 ሚያዝያ 1995 ንቐሎ ናብ ቃልሲ ዝገበረ።

ውልደት ደምሓኩኤ፡ ውጽኢት መሪር ጭቆና ህዝቢ ብሄረ ኩናማ ኤርትራ ደኣምበር፡ ብደገ ተፈብሪኹ ናብ ባይታ ኤርትራ ተጓዓዒዞ ዝመጸ ኣይኮነን። ሓቀኛን ህልውን ክውንነት ህዝቢ ብሄረ ኩናማ ኤርትራ፡ ዓይኑ ከፊቱ ዝተመልከተ፡ ህዝቢ ኩናማ ኤርትራ፡ አብ ትሕቲ ደምሓኩኤ ዓሲሉ ንብሄራዊ መሰሉን ማዕርነቱን ክቃለስ ምውፋሩ ከገርሞ ኣይክእልን። እኳ ደኣስ ሓቂ ተባሂሉ ይድገፍምበር።

ደምሓኩኤ፡ ናይ ህዝቢ ኩናማ፡ ሕቶ ብሄራዊ መሰልን ማዕርነትን፡ ከም ዓንዲ ዲሞክራሲያዊ ፕሮግራሙ ተሓንገጦ ካብ ዝቃለስ፡ እነሆ መበል 19 ዓመቱ ደፊኑ ኣሎ። ደምሓኩኤ፡ ናብዚ ሎሚ በጺሑዎ ዘሎ ደረጃ ምዕባል ዝበቐዐ፡ ብዙሓት ውሽጣውን ግዳማውን ብደሆታት ብምስጋር ምኻኑ፡ ውድብና ሰደግኤ ይግንዘብ። ደምሓኩኤ፡ ንህዝቢ ብሄረ ኩናማ ኤርትራ፡ አብ ትሕቲኡ ጠርኒፉ፡ አንጻር ገባቲ ስርዓት ህግደፍ ከካይዶም አብ ዝጸንሐ ቃልስታት፡ ክቡር መስዋእቲ እናኸፈለ ዝመጸ ውድብ እዩ። ንዝተበገሱሉ ዕላማ ንምዕዋት ክሓልፎ ዘለዎ መስርሕ ምኻኑ ርዱእኳ እንተኾነ፡ ኣድናቕት ዝግበኣ ውድብ ምኻኑ ሰደግኤ ይኣምን።

ህዝቢ ብሄረ ኩናማ ኤርትራ፡ ካብ ዝሓለፉ ተበራረይቲ ባዕዳውያን ገዛእቲ ጀሚሩ፡ አብ እዋን ብረታዊ ቃልስና፡ ሎሚ ድማ፡ አብ ትሕቲ ፋሽስታዊ ስርዓት ኢሳይያስ-ህግደፍ፡ ዝኸፍኣን መሪርን ጭቆና ካብ ዘሕልፉን፡ አብ ትሕቲ ሕሱም ማሕበረ-ቁጠባዊ መነባብሮ ዝነብሩ ካብ ዘሎዉ ብሄራትና፡ ሓደ ምኻኑ ዘይከሓድ ሓቂ እዩ። ህዝቢ ብሄረ ኩናማ ኤርትራ፡ ብሰንኪ ተበራረይቲ ባዕዳውያን ገዛእቲ ይኹን፡ ገባቲ ስርዓት ህግደፍ፡ ጸምእ ማሕበረ ቁጠባዊ ምዕባሉ ዝተኾልፈ፣ ብትምህርትን ብጥዕናን ኣዝዩ ዝተሃሰዩ ክፋል ህዝብታት ኤርትራ እዩ።

ብምሒር ድኸነት ይኹን ናይ ትምህርቲ ዕድል ብዘይምርካቡ፡ ኣብ ውሽጣዊ ሓድነቱ ኣሉታዊ ጽልዎ ከዕርፍ ዘለዎ ተኸእሎ፡ ቀሊል ከምዘይኮነ ውድብና ሰደግኤ ይግንዘብ። ስለዝኾነውን፡ ህዝቢ ኩናማ ኤርትራ፡ መሰል ርእሰ-ውሳኔኡ ይኹን ናይ ማዕርነትን መሰልን ሕቶኡ ብዘተኣማምን ንምውሓስ፡ ኣብ ዘካይዶ ዘሎ ነዊሕን መሪርን ዲሞክራሲያዊ ተጋድሎ፡ ውሽጣዊ ሓድነቱ ኣደልዲሎ፡ ኣብ ጎድኒ ውድቡ ደምሓኩኤ ክቃለስ ይህልዎ ኢልና ንኣምን። ምኽንያቱ፡ ህግደፍን ካልኣት ሓይልታት በለጽን ዝሕብኡሉ ሰውር ዕርዲ፡ ማሕበረ ቁጠባዊ ድኸነትና ዝፈጥሮ ድሕረት ስለዝኾነ። ብንቕሓትን ብብቕዓትን ክንቃለሶ እንተበቐዕና፡ ብሰንኪ ድኸነትና ዝፈታተኑና ዝተፈላለዩ መልክዓት ዘለዎም ድሕረታት መኪትና፡ ሸርሒ ጸላእትና ክነምክን ንክእል ኢና፤ ስለዝኾነውን ውሽጣዊ ሓድነት ህዝቢ ብሄረ ኩናማ ኤርትራ ምዕቃብን ምጥንኻርን ውሕስነት ወሳኒ ዓወትና ብምጻኑ፡ ደምሓኩኤ ፍሉይ ቱኸረት ክገብረሉ የድሊ ንብል።

ውድብና ሰደግኤ፡ ኣብ መሰል ርእሰ ውሳኔ ብሄራትና ብሓፈሻ፡ ኣብ ህዝቢ ብሄረ ኩናማ ኤርትራ ድማ ብፍላይ፡ ካብ ዘለዎ ነቕ ዘይብል እምነት፡ ደምሓኩኤ ካብ ዝምስረት ጀሚሩ፡ ኣብ ጎድኑ ደው ኢሉ ተቓሊሱ እዩ፤ ኣብ ዝሓለፈ 2012 ዓ.ም. ደምሓኩኤ፡ ብምኽንያት ባሕቲ መስከረም ዘውጸእ መግለጺ፡ ኣብ ልዕሊኡ ክውርወሩ ዝተራእዩ መጥቃዕቲታት፡ ካብ ህዝባውን ዲሞክራሲያውን ባህርያቱ ነቐሉ፡ ብጽንዓት ተቓዋሙዎ እዩ። ኣብ 2ይ-ስሩዕ ኣኼባ ሃገራዊ ባይቶ ንዲሞክራሲያዊ ለውጢ፡ ፖሎቲካዊ ቻርተርን ሕገ-ህንጻን 1ይ-ሃገራዊ ጉባኤ ብምጥሓስ፡ ዝተበየኖ ናይ ምድሰካል ውሳኔ፡ ተቓውሞኡ ብትሪ ኣሰሚዑ፤ ኣብ 2ይ-ሃገራዊ ጉባኤ ንዲሞክራሲያዊ ለውጢ፡ ፍትሓዊ ብይን ክወሃቦ ድማ፡ ብጽንዓት ክቃለሱ እዩ።

ብርግጽ ኣብ ልዕሊ ደምሓኩኤ ዝተኸየዱ ፕሮፖጋንዳዊ መጥቃዕቲታት ይኹን፡ ዝተበየኖ ጸረ ዲሞክራሲያዊ ውሳኔ፡ ዲሞክራሲያዊ ቃልሲ ህዝቢ ብሄራዊ ዲሞክራሲያዊ ሕቶ ህዝቢ ብሄረ ኩናማ ኤርትራ ብሓፈሻ፡ ንደምሓኩኤ ድማ ብፍላይ፡ ዕብዮቱን ጥንካረኡን ዝግብዩ ኣይኮኑን። እኔ ደኣስ፡ ውድብ ደምሓኩኤ፡ ምስ ህዝቡን ኣባላቱን ተወሃሂዱ፡ ኣብ መስርሕ ቃልሲ ዝያዳ ተሞኩሮ ደሊቡ፤ ተሳሊሉን በቐዑን ክምርሽ ንርእዮ ኣሎና። ለካስ፡ ተቓላሳይ ኣብ ጽንኩር መድረኽ እዩ ዝፍተን ዝበሃል ሓቂ ምጻኑ ተወሳኺ መረጋገጺ እዩ።

ደምሓኩኤ፡ ሎሚ ሚያዝያ 01- 2014፡ መበል 19 ዓመት ልደቱ ከኹብር እንከሎ፡ ህዝባዊ ዲሞክራሲያዊ ቃልሲ ህዝብታት ኤርትራ ብሓፈሻ፡ ብሄራዊ ዲሞክራሲያዊ ሕቶ ህዝቢ ብሄረ ኩናማ ኤርትራ ድማ ብፍላይ፡ ብብቕዓት ንምምላስ፡ ኣብ ቅድሚኡ፡ ዝተሓላለኹ ነዊሕን መሪርን ናይ ቃልሲ ጉዕዞ ከምዝጸበዮ፡ ኣዕርዮ ከምዝግንዘብ ንኣምን። ውሽጣዊ ሓድነት ህዝቢ ብሄረ ኩናማ ኤርትራ ብብቕዓት ኣረጋገጹ፡ ኣብ ደምብ ተቓውሞ ኤርትራ፡ ዕዙዝ ተርኡ ክጻወት፡ ትጽቢት ከምዝግበረሉ ድማ፡ ይስሕቶ እዩ ኣይንብልን። ውድብና ሰደግኤ፡ ከምቲ ዝሓለፈ፡ ምስ ደምሓኩኤ መስራቱዎ ዝጸንሐ ጥቡቕ ዲሞክራሲያዊ ዝምድና ብዝበለጸ ብምሕያል፡ ሰፊሕ ዲሞክራሲያዊ ግንባር ይኹን፡ ኣብ ቅኑዕ ራእይ ዝተመስረተ ሰፊሕ ጽላል ፖለቲካዊ ሓይልታት ኤርትራ ኣብ ምምስራት፡ ኣበርቲዑ ክቃለስ ድለው ምጻኑ የረጋግጽ፤ መጻኢት ኤርትራ፡ መሰልን ማዕርነትን ብሄራትና ብምልኣት ዝተኸበረላ፡ ብመንገዲ ዲሞክራሲን ምዕባለን ንቕድሚት እትሰገም ህዝባዊት ዲሞክራሲያዊ ሃገር ክትኮነልና፡ ኣብ ነካይዶ መሪር ዲሞክራሲያዊ ተጋድሎ፡ ኢድ ንኢድ ተታሓሒዝና ክንቃለስ፡ ውድብና ሰደግኤ ዘሎዎ ቅሩብነት፡ ኣብዚ ክቡር ታሪኻዊ መዓልቲ ደጊሙ ቃሉ የሓድስ።

- ሓደ ሚያዝያ ልደት ደምሓኩኤ፡ ተኸቢራ ትንበር!!
- ዓወት ንህዝባዊ ዲሞክራሲያዊ ቃልሲና!!
- ቅኑዕ መስመርን ሓፋሽን ሒዝና፡ ጽንኩር መድረኻት ብምስጋር ክንዕወት ኢና!!
- ዝኸርን ክብርን ንጀጋኑ ሰማእታትና!!

ፖሎቲካዊ ቤት-ጽሕፈት ሰደግኤ።  
01 ሚያዝያ 2014.